

بِسْمِ اللّٰهِ الرَّحْمٰنِ الرَّحِیْمِ

حرفِ آغاز

حبیب الرحمن اعظمی

اٹھ گیا ناوکِ فِکْر، مارے گادل پہ تیر کون

آہ کہ ۱۶ جمادی الاولیٰ ۱۴۳۵ھ مطابق ۱۸ مارچ ۲۰۱۴ء یومِ سہ شنبہ کو گیارہ بجے دن میں جماعتِ تبلیغی کے موجودہ اکابر میں صفِ اول کے داعی و مبلغ اور عالمی شہرت یافتہ عالمِ دین حضرت مولانا زبیر الحسن کاندھلوی کا ”رام منوہر لوہیا ہسپتال“ دلی میں (جہاں وہ زیر علاج تھے) انتقال ہو گیا، انا للہ وانا الیہ راجعون، رَحِمَهُ اللّٰهُ تَعَالٰی رَحْمَةً عِبَادِهِ الْمُحْسِنِیْنَ الْمُخْلِصِیْنَ.

کسی بافیض و بابرکت ہستی کا اس دنیا سے کوچ کر جانا تاریخِ عالم کا کوئی نادر واقعہ نہیں ہے، ربِّ کائنات کے وہ بے شمار منتخب و برگزیدہ بندے جنہیں ہم عقیدت و محبت اور عظمت و احترام کے جذبہ بے پایاں سے ”علیہ الصلاۃ والسلام، رضی اللہ عنہ، قُدِّسَ سِرُّهُ“ وغیرہ دعائیہ کلمات کے ساتھ یاد کیا کرتے ہیں، آخر ایک وقت اور ایک زمانہ میں یہ ساری بزرگ ہستیاں اسی دنیا میں تھیں، اور خالقِ ہر دو جہاں کے مقررہ قانون کے مطابق اپنی اپنی مدتِ حیات پوری کر کے عالمِ آخرت کو سدھار گئیں۔

پھر بھی دین کی غربت اور امت کی زبوں حالی کے دور میں اللہ تعالیٰ کے کسی صالح و مصلح بندے اور دین کے ممتاز خادم کا کارگاہِ حیات سے رخصت ہو جانا، بلاشبہ باعثِ افسوس و حسرت ہوتا ہے؛ بالخصوص جب صورتِ حال یہ ہے کہ جانے والے کے چلے جانے کے بعد اس کی جگہ پُر ہوتی ہوئی دیکھی نہیں جاتی اور یہ احساسِ قوی سے قوی تر ہوتا جا رہا ہے کہ خدائے

عالم الغیب کے آخری نبی صلی اللہ علیہ وسلم کی پیشین گوئی ”يَذْهَبُ الصَّالِحُونَ الْأَوَّلُ فَلَا أَوَّلُ وَتَبْقَى خُفَالَةٌ كَخُفَالَةِ الشَّعِيرِ لَا يُبَالِيَهُمُ اللَّهُ“ (رواہ البخاری) کی طرف دنیا دھیرے دھیرے قدم بڑھا رہی ہے۔

حضرت مولانا زبیر الحسن رحمہ اللہ اسی جماعت خیر وصلاح کی یادگار تھے، وہ ہمارے ملک کے ایک ایسے علمی و دینی خانوادہ کے رکن رکین تھے، جس کی علمی دینی اور دعوتی سرگرمیوں کا دائرہ عمل ایشیا ہی نہیں؛ بلکہ پورا افریقہ، یورپ اور امریکہ کو محیط ہے، خود مولانا مرحوم نے اپنی زندگی اسلامی علوم کی تعلیم و اشاعت اور دینی احکام کی تبلیغ و دعوت کے لیے وقف کر رکھی تھی، جس کے لیے وہ دنیا کے ہر خطے اور ہر گوشے میں پہنچے اور بندگانِ خدا کا ان کے خالق و مالک سے رابطہ استوار کرنے کی سعی مشکور کی۔

مولانا مرحوم کی شخصیت بڑی پرکشش تھی، وجاہت و نجابت ان کے چہرے بشرے سے اس طرح نمایاں تھی، جیسے چودھویں کے چاند سے لطیف و راحت خیز چاندنی! اللہ تعالیٰ نے خاندانی شرافت کے ساتھ علم و عمل کی دولت سے بھی سرفراز فرمایا تھا، جماعت کے مدرسہ کاشف العلوم نظام الدین دلی کے شیخ الحدیث، جماعت تبلیغی کی امارتی شوریٰ کے رکن رکین بھی تھے، ریحانۃ العصر حضرت شیخ الحدیث مولانا محمد زکریا قدس سرہ کی جانب سے شرفِ خلافت سے بھی ہم کنار تھے اور دنیا میں پھیلے ہوئے لاکھوں نیاز مندوں کی محبت و عقیدت کے ایسے محور و مرکز تھے کہ پروانہ کی طرح ان پر نچھاور ہونے کے لیے ہمہ وقت آمادہ رہتے تھے، دل و دماغ میں احساسِ بڑائی پیدا کرنے والے ان سارے اسباب کے مجمع البحار اور سنگم ہونے کے باوجود تواضع و انکساری کے مکمل پیکر تھے، مسکنت اور خاکساری ان کی ادا، ادا سے جھلکتی تھی، وہ اپنے متعلقین اور عقیدت مندوں ہی سے نہیں؛ بلکہ اجنبی اور بیگانوں سے بھی محبت و یگانگت کے ساتھ پیش آتے تھے، مسلمانوں ہی سے نہیں؛ بلکہ غیر مسلموں کے ساتھ بھی خوش اخلاقی کا ایسا واہانہ معاملہ کرتے تھے کہ وہ ان کا ہمیشہ کے لیے گرویدہ ہو جاتا تھا، غرضیکہ ان کی مجلسِ ملاقات سے جو بھی اٹھتا اس کی زبان حال پر یہی ہوتا تھا۔

بہت لگتا ہے جی صحبت میں ان کی

وہ اپنی ذات میں ایک انجمن ہیں

بندہ چونکہ طبعی طور پر سفر سے گریز کرتا ہے، اس دلی سے قریب رہتے ہوئے بھی وہاں جانے کی نوبت کم ہی آتی ہے، بس جمعیت علماء ہند کی مجلسِ عاملہ میں شرکت کے لیے سال میں دو چار مرتبہ جانا ہوتا ہے، اور یہ سفر بھی بالعموم جمعیت دفتر تک ہی محدود رہتا ہے، کہیں اور جانے کا اتفاق نہیں ہوتا؛ اس لیے مولانا مرحوم سے ملنے کا موقع کم ہی میسر آیا، جہاں تک یاد آتا ہے، حضرت مولانا محمد طلحہ صاحب مدظلہ کے دولت کدہ پر مختلف اوقات میں دو تین بار شرفِ نیاز حاصل ہوا اور بس، ان نادر ملاقاتوں میں بھی وہ ایسے تپاک اور گرم جوشی سے ملے، گویا عرصہ کی شناسائی ہو، پھر مولانا کا یہ معاملہ کسی تکلف و نضج پر مبنی نہیں ہوتا تھا؛ بلکہ دین کے ایک داعی ہونے کی حیثیت سے انھوں نے اپنی زندگی کو اسی سانچے میں ڈھال لیا تھا، اور یہی اسلامی فاضلانہ اخلاق ان کا مزاج اور طبیعت بن گئے تھے۔

مولانا مرحوم کا جسم بہت بڑھ گیا تھا اور اتنا بڑھ گیا تھا کہ وہ چلنے پھرنے، اٹھنے بیٹھنے ہی سے نہیں؛ بلکہ روزمرہ کے بہت سارے امور کے انجام دینے سے معذور تھے، اس کے باوجود دین کی راہ میں طول طویل اسفار کی صعوبتوں کو پوری بشاشت سے برداشت کرتے تھے۔ امتِ مسلمہ کے بارے میں ان کی درد مندی و دلسوزی کا اندازہ اس وقت ہوتا تھا جب وہ ربِ کریم کے آگے دست بدعا ہوتے تھے، خود تڑپتے تھے اور دوسروں کو بھی تڑپاتے تھے، امت کی صلاح و فلاح کے لیے خود بھی روتے تھے، اوروں کو بھی رلاتے تھے، اس موقع پر ان کی محویت کا یہ عالم ہوتا کہ وقت دے پاؤں دور بہت دور چلا جاتا اور انھیں ادنیٰ احساس تک نہ ہوتا، تقویٰ و طہارت اور اخلاص و للہیت نے ان کی دعاؤں میں اس قدر اثر بھر دیا تھا کہ پتھر جیسے سخت دل بھی پیسجے بغیر نہیں رہتے تھے، کَثَرُ اللّٰهُ تَعَالٰی امثالہم۔

مختصر سوانح حیات:

جماعتِ تبلیغی کے امیر ثالث حضرت مولانا انعام الحسن کاندھلوی رحمہ اللہ، مولانا مرحوم کے والد بزرگوار اور حضرت اقدس شیخ الحدیث مولانا محمد زکریا نور اللہ مرقدہ آپ کے حقیقی نانا تھے۔

تاریخ پیدائش اور ابتدائی تعلیم و تربیت: ۱۰/ جمادی الثانی ۱۳۶۹ھ مطابق ۳۰ مارچ ۱۹۵۰ء کو حضرت شیخ الحدیث اقدس سرہ کے بابرکت مکان میں ولادت ہوئی، عمر

کے پانچ سال پورے ہو جانے پر مورخہ ۵/ربیع الاول ۱۳۷۴ھ یکم جنوری ۱۹۵۵ء کو حضرت مولانا شاہ عبدالقادر رائے پوری رحمہ اللہ نے اپنی خانقاہ رائے پور میں آپ کی ”بسم اللہ“ کرائی، حفظ قرآن مجید کے بعد فارسی و ابتدائی عربی کی تعلیم ہدایۃ الخو، وکافیہ وغیرہ تک گھر میں پائی، بعد ازاں شوال ۱۳۸۵ھ فروری ۱۹۶۶ء میں مظاہر علوم سہارنپور میں باضابطہ داخل ہوئے اور شرح جامی اور شرح وقایہ سے یہاں تحصیل کا آغاز کیا، پھر سال بہ سال آگے بڑھتے ہوئے شوال ۱۳۸۹ھ میں دورہ حدیث کی جماعت میں داخل ہوئے اور صحاح ستہ کی تکمیل کر کے شعبان ۱۳۹۰ھ فاتحہ فراغ پڑھی، صحیح بخاری، صحیح مسلم کا درس مولانا محمد یونس جو نیوری شیخ الحدیث مظاہر علوم کے یہاں تکمیل کو پہنچا، سنن ابوداؤد اور سنن نسائی مولانا محمد عاقل صاحب، ترمذی مولانا مفتی مظفر حسین صاحب اور طحاوی حضرت مولانا اسعد اللہ صاحب ناظم مدرسہ سے پڑھیں۔

سلوک: تعلیم سے فارغ ہو جانے کے بعد اپنے نانا جان ریحاشا العصر حضرت شیخ الحدیث قدس سرہ کے ہاتھ پر بیعت سلوک کی، اور انھیں کی زیر ہدایت ذکر و شغل میں مصروف ہوئے اور تقریباً آٹھ برس مشغول ریاضت رہ کر ربیع الاول ۱۳۹۸ھ فروری ۱۹۷۸ء یوم جمعہ کو اجازت و خلافت سے ہم کنار ہوئے، یہ اجازت و خلافت حضرت شیخ قدس سرہ نے انھیں مدینہ منورہ میں مسجد نبوی علی صاحبہا الصلاۃ والسلام میں عطا فرمائی تھی، بعد میں والد ماجد حضرت مولانا انعام الحسن رحمہ اللہ کی طرف سے بھی انھیں خلافت و اجازت حاصل تھی، تعلیم و تربیت کے بعد تبلیغی مرکز نظام الدین میں رہ کر تعلیم و تدریس اور دعوت و تبلیغ کے لیے اپنی زندگی وقف کر دی، تقریباً بیس سال سے زیادہ بخاری شریف کا درس دیا، اور ملک و بیرون ملک کے سیکڑوں تبلیغی اسفار کیے، مرحوم ادھر چند سالوں سے گردہ کے عارضہ میں مبتلا ہو گئے تھے اور یہی بیماری بظاہر موت کا سبب بنی، بلاریب مولانا ”کل نفس ذائقۃ الموت“ کے کلی ضابطہ کے تحت موت کی آغوش میں پہنچ گئے؛ مگر اس سچائی میں بھی کوئی شک و تردد نہیں ہے کہ ہرگز نمیر دآں کی دلش زندہ شد بہ عشق